



*Kumitat għall-Affarijiet Legali
Il-President*

26.3.2024

Is-Sur Juan Fernando López Aguilar
President
Kumitat għal-Libertajiet Ċivili, il-Ġustizzja u l-Intern
BRUSSELL

Suġġett: Opinjoni dwar il-bażi ġuridika tal-proposta għal Regolament li jstabbilixxi proċedura ta' ritorn fuq il-fruntiera, u li jemenda r-Regolament (UE) 2021/1148 (COM(2016)0467 – C9-0039/2024 – 2016/0224B(COD))

Sur President,

Bl-ittra tal-15 ta' Frar 2024¹, il-President tal-Kumitat għal-Libertajiet Ċivili, il-Ġustizzja u l-Intern (LIBE) ikkonsulta lill-Kumitat għall-Affarijiet Legali (JURI), skont l-Artikolu 40(2) tar-Regoli ta' Proċedura, biex jipprovdi opinjoni dwar l-adegwatezza, fost l-oħrajn, tal-bażi ġuridika tal-proposta għal Regolament tal-Parlament Ewropew u tal-Kunsill li jstabbilixxi proċedura ta' ritorn fuq il-fruntiera, u li jemenda r-Regolament (UE) 2021/1148 (minn hawn 'il quddiem "ir-Regolament propost").

Il-Kumitat JURI se jeżamina l-kwistjoni msemmija hawn fuq waqt il-laqgħa tiegħu tal-11 ta' Marzu 2024.

I - Sfond

F'Diċembru 2023, il-Parlament Ewropew u l-Kunsill laħqu ftehim proviżorju dwar il-proposti legiżlattivi inklużi fil-Patt il-Ġdid dwar il-Migrazzjoni u l-Ażil² li kien ippreżentat mill-Kummissjoni f'Settembru 2020. Parti minn dak il-Patt kienet ukoll proposta emendata għal Regolament li jstabbilixxi proċedura komuni għal protezzjoni internazzjonali fl-Unjoni u li jhassar id-Direttiva 2013/32/UE³ (minn hawn 'il quddiem "ir-Regolament dwar il-Proċedura

¹ D(2024)5159.

² Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u l-Kumitat tar-Regjuni dwar Patt Ġdid dwar il-Migrazzjoni u l-Ażil (COM(2020) 609 final tat-23 ta' Settembru 2020).

³ COM (2016) 467 finali tat-13.7.2016 u COM (2020) 611 emendat tat-23.9.2020 (2016/0224A (COD)).

tal-Azil”) u proposta għal Regolament li jindirizza sitwazzjonijiet ta’ kriżi u *force majeure* fil-qasam tal-migrazzjoni u tal-azil⁴ (minn hawn ’il quddiem “ir-Regolament dwar sitwazzjonijiet ta’ Kriżi”).

Wara li ntlahaq ftehim proviżorju, is-Servizzi Legali tal-Parlament Ewropew u tal-Kunsill intalbu jevalwaw l-eżitu tan-negożjati interistituzzjonali u jagħmlu rakkomandazzjonijiet tekniċi bil-għan li jiżguraw li l-operabbiltà u l-koerenza tal-*acquis* ta’ Schengen ikunu rispettati.

Wara li wettqu l-valutazzjoni, is-Servizzi Legali rakkomandaw li d-dispożizzjonijiet li huma rilevanti għaż-żona Schengen jiġu inklużi f’att awtonomu. Dak li rriżulta kien ir-Regolament propost li essenzjalment jinkludi d-dispożizzjonijiet dwar il-proċedura ta’ ritorn fuq il-fruntiera, negożjati u maqbula proviżorjament fil-qafas tar-Regolament dwar il-Proċedura tal-Azil, flimkien ma’ derogi mdaħħla mir-Regolament dwar Sitwazzjonijiet ta’ Kriżi u l-emendi għall-Istrument għall-Appoġġ Finanzjarju għall-Ġestjoni tal-Fruntieri u l-Politika dwar il-Viżi, stabbilit mir-Regolament (UE) 2021/1148⁵. Matul il-laqgħa tal-Grupp ta’ Kuntatt dwar l-Azil mal-ħames Presidenzi b’rotazzjoni tal-Kunsill⁶, il-Parlament Ewropew u l-Kunsill approvaw b’mod proviżorju din ir-rakkomandazzjoni u r-Regolament propost li rriżulta fil-forma tal-abbozz ta’ att awtonomu. Il-Kumitat LIBE mbagħad ipproċeda b’talba għal opinjoni tal-Kumitat JURI dwar l-adegwatezza tal-użu tal-Artikolu 77(2) u l-Artikolu 79(2), il-punt (c), tat-Trattat dwar il-Funzjonament tal-Unjoni Ewropea (TFUE) bħala l-bażi ġuridika tar-Regolament propost.

II - L-Artikoli rilevanti tat-Trattat

Il-Kapitolu 2 (“Politiki dwar il-kontrolli fil-fruntieri, l-azil u l-immigrazzjoni”) tat-Titolu V tat-Tielet Parti tat-TFUE jgħid, fost l-oħrajn (enfasi miżjuda):

*L-Artikolu 77
(ex Artikolu 62 tat-TKE)*

1. *L-Unjoni għandha tiżviluppa politika bil-għan li:*
 - (a) *tassigura li ma jkun hemm l-ebda kontroll fuq persuni, tkun xi tkun iċ-ċittadinanza tagħhom, meta jaqsmu l-fruntieri interni;*
 - (b) *tassigura li jsiru kontrolli fuq persuni u sorveljanza effiċjenti tal-qsim tal-fruntieri esterni;*
 - (c) *iddaħħal b’mod gradwali sistema integrata ta’ ġestjoni għall-fruntieri esterni.*
2. ***Għall-fini tal-paragrafu 1, il-Parlament Ewropew u l-Kunsill, li jaġixxu skont il-proċedura leġiżlattiva ordinarja, għandhom jadottaw il-miżuri meħtieġa dwar:***

⁴ COM(2020) 613 tat-23.9.2020 (2020/0277(COD)).

⁵ Ir-Regolament (UE) 2021/1148 tal-Parlament Ewropew u tal-Kunsill tas-7 ta’ Lulju 2021 li jstabbilixxi, bħala parti mill-Fond għall-Ġestjoni Integrata tal-Fruntieri, l-Istrument għall-Appoġġ Finanzjarju għall-Ġestjoni tal-Fruntieri u l-Politika dwar il-Viżi (ĠU L 251, 15.7.2021, p. 48).

⁶ Il-format stabbilit skont il-Pjan Direzzjonali Kongunt bejn il-PE u l-Kunsill għan-negożjati dwar is-SEKA u l-Patt il-Gdid dwar il-Migrazzjoni u l-Azil, iffirmat f’Settembru 2022.

- (a) *il-politika komuni dwar viżi u permessi oħra ta' residenza għal permanenza qasira;*
- (b) *il-kontrolli li huma suġġetti għalihom il-persuni li jaqsmu l-fruntieri esterni;*
- (c) *il-kondizzjonijiet li tahtom iċ-ċittadini ta' pajjiżi terzi għandhom il-libertà li jivvjaġġaw fl-Unjoni għal żmien qasir;*
- (d) *kwalunkwe miżura meħtieġa għall-istabbiliment gradwali ta' sistema integrata ta' ġestjoni għall-fruntieri esterni;*
- (e) *in-nuqqas ta' kontroll fuq persuni, tkun xi tkun iċ-ċittadinanza tagħhom, meta jaqsmu l-fruntieri interni.*

(...)

*L-Artikolu 79
(ex Artikolu 63, punti 3 u 4, TKE)*

1. *L-Unjoni għandha tiżviluppa politika komuni ta' immigrazzjoni maħsuba biex tassigura, fl-istadji kollha, l-amministrazzjoni effikaċi tal-flussi tal-migrazzjoni, it-trattament ġust ta' ċittadini ta' pajjiżi terzi residenti legalment fl-Istati Membri, kif ukoll il-prevenzjoni u l-ġlieda b'saħħa kontra l-immigrazzjoni illegali u t-traffikar tal-bnedmin.*
2. ***Għall-finijiet tal-paragrafu 1, il-Parlament Ewropew u l-Kunsill, li jaġixxu skont il-proċedura leġiżlattiva ordinarja, għandhom jadottaw il-miżuri fl-oqsma li ġejjin:***
 - (a) *il-kundizzjonijiet ta' dħul u residenza, kif ukoll l-istandards dwar il-hruġ minn Stati Membri ta' viżi u permessi ta' residenza għal żmien twil, inklużi dawk biex terġa' tingħaqad il-familja;*
 - (b) *id-definizzjoni tad-drittijiet ta' ċittadin ta' pajjiżi terzi residenti legalment fi Stat Membru inklużi l-kundizzjonijiet li jirregolaw il-libertà ta' moviment u ta' residenza fi Stati Membri oħra;*
 - (c) ***l-immigrazzjoni illegali u r-residenza mhux awtorizzata, inkluża t-tkeċċija u r-ripatrijazzjoni ta' persuni residenti mingħajr awtorizzazzjoni;***
 - (d) *il-ġlieda kontra t-traffikar tal-bnedmin, b'mod partikolari tan-nisa u t-tfal.*

(...)

III – Il-ġurisprudenza tal-QĠUE dwar l-għażla tal-bażi ġuridika

Il-Qorti tal-Ġustizzja tradizzjonalment ikkunsidrat il-kwistjoni tal-bażi ġuridika xierqa bħala kwistjoni ta' importanza kostituzzjonali, li tiggarrantixxi l-osservanza tal-prinċipju tas-setgħat

konferiti (l-Artikolu 5 tat-Trattat dwar l-Unjoni Ewropea) u tiddetermina n-natura u l-kamp ta' applikazzjoni tal-kompetenza tal-Unjoni⁷.

Skont ġurisprudenza stabbilita sew, il-bażi ġuridika ta' att tal-Unjoni ma tiddependix mill-konvinzjoni ta' istituzzjoni rigward l-objettiv segwit, iżda trid tiġi ddeterminata skont kriterji oġġettivi li jistgħu jkunu soġġetti għal rieżami ġudizzjarju, inkluż b'mod partikolari l-għan u l-kontenut tal-miżura⁸.

Jekk l-eżami ta' miżura juri li din għandha skop doppju jew li għandha komponent doppju, u jekk wiehed minn dawk jiġi identifikat bħala l-iskop jew il-komponent prinċipali jew predominanti, waqt li l-ieħor ikun sempliċement inċidentali, dik il-miżura trid tkun ibbażata fuq bażi ġuridika waħda, jiġifieri dik meħtieġa mill-iskop jew il-komponent prinċipali jew predominanti⁹. F'każ eċċezzjonali biss, jekk ikun stabbilit li l-att isegwi b'mod simultanju għadd ta' objettivi, marbutin b'mod li ma jistgħux jinfirdu, mingħajr ma wiehed ikun sekondarju jew indirett fir-rigward tal-ieħor, tali att jista' jkun ibbażat fuq id-diversi bażijiet ġuridiċi korrispondenti¹⁰. Madankollu, dan ikun possibbli biss jekk il-proċeduri stabbiliti għall-bażijiet ġuridiċi rispettivi ma jkunux inkompatibbli u ma jdgħajfux id-dritt tal-Parlament Ewropew¹¹.

IV – L-għan u l-kontenut tar-Regolament propost

L-ispjegazzjonijiet tal-għan tar-Regolament propost jinstabu fil-memorandum ta' spjegazzjoni tal-proposta emendata għar-Regolament dwar il-Proċedura tal-Ażil, li l-Kummissjoni ressqet fl-2020 fil-qafas tal-Patt il-Ġdid dwar il-Migrazzjoni u l-Ażil. Fiha l-Kummissjoni ddikjarat “*li ma kkunsidratx li kien meħtieġ li jsiru emendi estensivi għall-proposta tal-2016 li fuqha l-koleġizlaturi diġà għamlu progress sinifikanti*” iżda għamlet “*emendi mmirati għall-proposta tal-2016 biex jiġu indirizzati [...] sfidi speċifiċi li ser imexxu 'l quddiem l-objettivi u jistabbilixxu, flimkien mal-proposta għal Regolament li jintroduċi skrinjar, rabta bla xkiel bejn l-istadji kollha tal-proċess tal-migrazzjoni, mill-wasla sal-ipproċessar tat-talbiet għall-ażil u, fejn applikabbli, ir-ritorn*” (enfasi miżjuda). Matul l-iskrinjar, il-migranti jiġu rreġistrati u eżaminati biex jiġu stabbiliti riskji ta' identità u saħħa u sigurtà tagħhom. Wara dan, il-migranti jiġu riferuti għall-“*proċedura xierqa, kemm jekk azil, ċaħda ta' dhul jew ritorn*” (enfasi miżjuda). Imbagħad, jiġi determinat jekk applikazzjoni għall-ażil għandhiex tiġi evalwata mingħajr ma jiġi awtorizzat id-dhul tal-applikant fit-territorju tal-Istat Membru fi proċedura tal-fruntiera tal-ażil jew fi proċedura normali tal-ażil. Fejn tintuża proċedura tal-ażil fuq il-fruntiera u jekk jiġi ddeterminat li l-individwu ma kienx jeħtieġ protezzjoni, issegwi proċedura ta' ritorn fuq il-fruntiera.

Huwa wara li din il-proċedura fil-fruntiera ġiet konċepita li l-Kummissjoni emendat ir-Regolament dwar il-Proċedura tal-Ażil billi inseriet dispożizzjonijiet dwar ir-ritorn taċ-

⁷ Opinjoni 2/00 (“*Protokoll ta' Cartagena*”), ECLI:EU:C:2001:664, il-punt 5.

⁸ Kawża C-300/89, *Il-Kummissjoni vs Il-Kunsill* (“*Diossidu tat-titanju*”), ECLI:EU:C:1991:244, il-punt 10.

⁹ Kawża C-137/12, *Il-Kummissjoni vs Il-Kunsill*, ECLI:EU:C:2013:675, paragrafu 53 u l-ġurisprudenza ċċitata.

¹⁰ Il-Kawża C-300/89, il-punti 13 u 17; Il-Kawża C-42/97, *Il-Parlament vs Il-Kunsill*, ECLI:EU:C:1999:81, il-punt 38; L-Opinjoni 2/00, il-paragrafu 23; Il-Kawża C-94/03, *Il-Kummissjoni vs Il-Kunsill* (“*Il-Konvenzjoni ta' Rotterdam*”), ECLI:EU:C:2006:2, u l-Kawża C-178/03, *Il-Kummissjoni vs Il-Parlament u L-Kunsill*, ECLI:EU:C:2006:4, il-punti 36 u 43.

¹¹ Il-Kawża C-300/89, il-punti 17-25; Il-Kawża C-268/94, *Il-Portugall vs Il-Kunsill*, ECLI:EU:C:1996:461.

ċittadini ta' pajjiżi terzi permezz tal-holqien ta' proċedura tal-fruntiera biex jitwettqu tali ritorni u ziedet l-Artikolu 79(2), il-Punt (c), tat-TFUE bhala bażi ġuridika għar-Regolament dwar il-Proċedura tal-Ażil. Fl-ewwel punt dwar il-baży ġuridika taht il-punt 2 tal-memorandum ta' spjegazzjoni tal-emenda tal-2020 tal-proposta għar-Regolament dwar il-Proċedura tal-Ażil il-Kummissjoni spjegat li l-baży ġuridika għar-Regolament dwar il-Proċedura tal-Ażil kienu *“l-Artikoli 78(2)(d) u 79(2)(c) tat-Trattat dwar il-Funzjonament tal-Unjoni Ewropea. Dawn jipprevedu l-adozzjoni ta' miżuri għal proċeduri komuni għall-għoti u għall-irtirar ta' status uniformi tal-ażil jew protezzjoni sussidjarja kif ukoll l-immigrazzjoni illegali u r-residenza mhux awtorizzata, inkluż it-tneħħija u r-ripatrijazzjoni ta' persuni residenti mingħajr awtorizzazzjoni, rispettivament”* u li kien *“meħtieġ li tiżdied din l-aħħar baży ġuridika biex jiġu previsti dispożizzjonijiet speċifiċi li jirregolaw ir-ritorn ta' persuni li jfittxu ażil rifjutati, b' mod partikolari fir-rigward tal-ħruġ kongunt ta' deċiżjoni tar-ritorn wara deċiżjoni negattiva dwar applikazzjoni, ir-rimedju kongunt kontra dawn id-deċiżjonijiet u l-proċeduri fuq il-fruntiera bla xkiel tal-ażil u tar-ritorn.”*

Matul in-negozjati interistituzzjonali l-koleġiżlaturi qablu b' mod proviżorju dwar il-proċedura ta' ritorn fuq il-fruntiera fil-kuntest tar-Regolament dwar il-Proċedura tal-Ażil, inkluż dwar l-Artikoli 41 g u 41h dwar il-proċedura fuq il-fruntiera għat-twettiq tar-ritorn u d-detenzjoni rispettivament. Madankollu, fil-passi konkluzivi l-koleġiżlaturi qablu li għal raġunijiet tal-hekk imsejha ġeometrija varjabbli ta' Schengen, ir-Regolament propost kellu jinqasam fi tnejn: filwaqt li l-ewwel test ikun jinkludi d-dispożizzjonijiet kollha li jistabbilixxu proċedura komuni għall-protezzjoni internazzjonali fl-Unjoni (jiġifieri r-Regolament dwar il-Proċedura tal-Ażil), id-dispożizzjonijiet dwar il-proċedura ta' ritorn fuq il-fruntiera jitneħħew u jitqiegħdu fit-tieni test (ir-Regolament propost li huwa s-suġġett ta' din l-opinjoni).

Ir-rizultat huwa att awtonomu li l-għan tiegħu huwa li *“jirrazzjonalizza, jissimplifika u jarmonizza l-arranġamenti proċedurali tal-Istati Membri billi jistabbilixxi proċedura ta' ritorn fuq il-fruntiera.”* Il-premessi tar-Regolament propost jistipulaw ukoll li *“biex tiġi żgurata l-kontinwità bejn il-proċedura tal-ażil u l-proċedura ta' ritorn, il-proċedura ta' ritorn jenħtieġ li titwettaq ukoll fil-kuntest ta' proċedura fuq il-fruntiera”*. Ir-Regolament propost jiċċara wkoll ir-relazzjoni mad-Direttiva dwar ir-ritorn “regolari”¹². Jistabbilixxi regoli għad-detenzjoni ta' persuna li ma għadx għandha d-dritt li tibqa' u li ma thallietx tibqa', għall-fini tal-prevenzjoni tad-dhul fit-territorju u tat-twettiq ta' ritorn. Il-proċedura ta' ritorn fuq il-fruntiera jenħtieġ li *“tiffaċilita wkoll, f' sitwazzjoni ta' kriżi, ir-ritorn ta' ċittadini ta' pajjiżi terzi jew persuni apolidi li l-applikazzjonijiet tagħhom ġew miċhuda fil-kuntest ta' kriżi [...] u li ma għandhom l-ebda dritt li jibqgħu u ma jithallewx jibqgħu.”* Dan huwa rifless fl-Artikoli, b' mod partikolari l-Artikoli 4, 5 u 6 dwar il-proċedura ta' ritorn fuq il-fruntiera, id-detenzjoni u l-miżuri applikabbli għall-proċedura ta' ritorn fuq il-fruntiera f' sitwazzjoni ta' kriżi, rispettivament.

Fl-aħħar nett, ir-Regolament propost jemenda wkoll l-Istrument għall-Appoġġ Finanzjarju għall-Ġestjoni tal-Fruntieri u l-Politika dwar il-Viżi, stabbilit bir-Regolament (UE) 2021/1148¹³ (l-Artikolu 9), sabiex jippermetti li dak l-Istrument jiġi mobilizzat biex jipprovdi

¹² Id-Direttiva 2008/115/KE tal-Parlament Ewropew u tal-Kunsill tas-16 ta' Diċembru 2008 dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkun qegħdin fil-pajjiż illegalment (ĠU L 348, 24.12.2008, p. 98).

¹³ Ir-Regolament (UE) 2021/1148 tal-Parlament Ewropew u tal-Kunsill tas-7 ta' Lulju 2021 li jistabbilixxi, bhala parti mill-Fond għall-Ġestjoni Integrata tal-Fruntieri, l-Istrument għall-Appoġġ Finanzjarju għall-Ġestjoni tal-Fruntieri u l-Politika dwar il-Viżi (ĠU L 251, 15.7.2021, p. 48).

appoġġ għall-isforzi tal-Istati Membri fl-applikazzjoni tar-Regolament propost.

V – Analizi

Ir-Regolament propost essenzjalment fih dawk li kienu l-Artikoli 41g u 41h fir-Regolament dwar il-Proċedura tal-Ażil (l-Artikoli 4 u 5 tar-Regolament propost) u l-Artikolu 14 tar-Regolament dwar Sitwazzjonijiet ta' Krizi (l-Artikolu 6 fir-Regolament propost), u l-premessi korrispondenti. Dawn huma kollha dispożizzjonijiet relatati mar-ritorn ta' ċittadini ta' pajjiżi terzi li originarjament kien parti mill-Konvenzjoni ta' Schengen (l-Artikoli 23 u 24) taħt il-Kapitolu IV tat-Titolu II intitolat "*Tneħħija ta' kontrolli fil-fruntieri interni u fuq il-moviment ta' persuni*". Għalhekk huma bla dubju parti mill-*acquis* ta' Schengen, iżda ma tpoġġewx f'att rilevanti għaż-żona ta' Schengen.

Huwa essenzjali li jiġu ppreservati l-operabbiltà u l-koerenza tal-*acquis* ta' Schengen¹⁴, kif ukoll il-konformità shiħa tiegħu, minn naħa waħda, mal-Protokolli rilevanti tal-ĠAI¹⁵ u, min-naħa l-oħra, il-Ftehimiet ta' Assoċjazzjoni ta' Schengen konklużi mill-Unjoni man-Norveġja, l-Iżlanda, l-Iżvizzera u l-Liechtenstein. Barra minn hekk, ir-ritorni kollha ta' nazzjonali ta' pajjiżi terzi miż-żona Schengen għandhom jitqiesu bħala żvilupp tal-*acquis* ta' Schengen, billi n-nazzjonali kollha ta' pajjiżi terzi li jidhlu fiż-żona Schengen huma soġġetti għall-kundizzjonijiet uniformi ta' dħul stipulati fil-Kodiċi tal-Fruntieri ta' Schengen.

Il-proċedura ta' ritorn fuq il-fruntiera, inkluż f'sitwazzjoni ta' krizi, jenħtieġ li, għalhekk, titqies ukoll bħala parti mill-*acquis* ta' Schengen relatata mal-ġestjoni integrata tal-fruntieri. Għalhekk, jidher li dawk id-dispożizzjonijiet issa ġew inklużi b'mod korrett, bil-premessi rispettivi tagħhom, f'att awtonomu rilevanti għal Schengen, ibbażat b'mod korrett fuq l-Artikolu 79(2), il-Punt (c), TFUE.

Barra minn hekk, l-emendi tar-Regolament (UE) 2021/1148 iddaħħlu wkoll fir-Regolament propost sabiex jiġi emendat l-Istrument għall-Appoġġ Finanzjarju għall-Ġestjoni tal-Fruntieri u l-Politika dwar il-Viżi li għandu jiġi mobilizzat biex jipprovdi appoġġ lill-Istati Membri fl-isforzi tagħhom biex jiżguraw ġestjoni integrata Ewropea tal-fruntieri b'saħħitha u effettiva fil-fruntieri esterni. L-Artikolu 77(2) tat-TFUE jservi bħala l-bażi ġuridika għal miżuri dwar, fost l-oħrajn, viżi, verifiki fil-fruntieri, is-sistema integrata ta' ġestjoni tal-fruntieri tal-Unjoni u n-nuqqas ta' kontrolli fil-fruntieri interni. Għalhekk, din id-dispożizzjoni tidher li tintuża b'mod korrett flimkien mal-Artikolu 79(2), il-Punt (c), tat-TFUE, peress li l-oġġettivi segwiti huma intrinsikament marbuta u wieħed mhuwiex sempliciment sekondarju u indirett meta mqabbel mal-ieħor. L-użu tal-bażi ġuridika doppja għalhekk ikun konsistenti mal-kriterji msemmija fil-punt III ta' din in-nota.

¹⁴ Ara, fost l-oħrajn, is-sentenza tas-26 ta' Ottubru 2010 fil-Kawża C-482/08, *Ir-Renju Unit vs Il-Kunsill (VIS)*, ECLI:EU:C:2010:631, il-punt 48, li fiha l-Qorti tirreferi għall- "*koerenza neċessarja ta' dan l-*acquis* [ta' Schengen] u tan-neċessità li tinżamm din il-koerenza fl-iżvilupp possibbli tiegħu*"; ara wkoll il-punti 49 u 58 tas-Sentenza.

¹⁵ Il-Protokolli (Nru 19) dwar l-*acquis* ta' Schengen integrat fil-Qafas tal-Unjoni Ewropea, (Nru 21) dwar il-pożizzjoni tar-Renju Unit u l-Irlanda fir-rigward tal-ispazju ta' libertà, sigurtà u ġustizzja, u (Nru 22) dwar il-pożizzjoni tad-Danimarka.

VI – Konkluzjoni u rakkomandazzjoni

Matul il-laqgħa tiegħu tal-11 ta' Marzu 2024, il-Kumitat għall-Affarijiet Legali għaldaqstant iddeċieda, bi 17-il vot favur, l-ebda vot kontra u astensjoni waħda¹⁶, li jirrakkomanda lill-Kumitat għal-Libertajiet Ċivili, il-Ġustizzja u l-Intern li l-Artikolu 79(2), il-Punt (c), u l-Artikolu 77(2) TFUE jidhru li huma bażi ġuridika xierqa għar-Regolament propost.

Dejjem tiegħek,

Is-Sur Adrián Vázquez Lázara

¹⁶ Dawn li ġejjin kienu preżenti għall-votazzjoni finali: Adrián Vázquez Lázara (President), Marion Walsmann (Viċi President), Lara Wolters (Viċi President), Alessandra Basso, Ilana Cicurel, Ibán García Del Blanco, Pascal Durand, Daniel Freund (għal Sergey Lagodinsky, skont l-Artikolu 209 (7) tar-Regoli ta' Proċedura), Heidi Hautala, Pierre Karleskind, Gilles Lebreton, Maria-Manuel Leitão-Marques, Karen Melchior, Sabrina Pignedoli, René Repasi, Franco Roberti, Michaela Šojdrová (għal Jiří Pospíšil, skont l-Artikolu 209 (7) tar-Regoli ta' Proċedura), Axel Voss, Javier Zarzalejos.

**ANNEX: ENTITAJIET JEW PERSUNI
LI R-RAPPORTEUR GĦAL OPINJONI RĊIEVA KONTRIBUT MINGĦANDHOM**

Ir-rapporteur għal opinjoni jiddikjara, taħt ir-responsabbiltà esklużiva tiegħu, li ma rċieva l-ebda kontribut minn entità jew persuna li jrid jissemma f' dan l-Anness f' konformità mal-Artikolu 8 tal-Anness I tar-Regoli ta' Proċedura.